



Johan Mortensen: “Eitt stórt oljufund fer at hava risastórar móguleikar fyri Føroyar og føroyskt vinnulív, og eg vænti, at 2014 verður árið, tá vit av álvara koma inn í oljuheimin\\”

2014 fer at lata dyrnar upp til oljuheimin

Jan Müller

04.05.2014 - 17:01

Oljan.fo

“Eitt stórt oljufund fer at hava risastórar móguleikar fyri Føroyar og føroyskt vinnulív, og eg vænti, at 2014 verður árið, tá vit av álvara koma inn í oljuheimin. Vit mugu heldur ikki gloyma, hvussu nógvir føroyingar og feløg longu liva av oljuvinnuni kring okkum, so vit eru tilreiðar, og eg gevi litið fyri alt hetta depressiva tosið um, at vit ikki fara at klára at umsita eitt oljuævintýr - sanniliga fara vit at megna tað,” sigur Johan Mortensen, sum hevur umboðað fleiri av oljufeløgnum, ið hava verið partur av leitingini.

Eitt boð uppá oljuframtíðina

Nú tveir týðandi brunnar verða boraðir á føroyska landgrunninum í ár, er stóruspenningur millum flestu føroyingar og ikki minst millum teir, sum leingi hava verið partur

av oljuleitingini. Ein teirra er Johan Mortensen, sum hefur verið umboðsmaður og ráðgevi hjá ikki færri enn trimum oljufeløgum, sum hava arbeitt í Føroyum, nevnliga Amerada Hess, Dong og Anadarko. Oljuportalurin hefur tosað við Johan Mortensen, sum heldur enn fegin vil koma við sínum boð uppá komandi boringar og feroysku oljuframtíðina.

Hann hefur fyrst hug til at tengja tvær stórar hendingar í ár saman, nevnliga boringarnar og landsdystirnar í fótólti.

“Nú verður sett á aftur at bora eftir olju á landgrunninum og júst sum tá okkara landslið í fótólti fer at spæla, eru stórar vónir um eitt gott úrslit, hesaferð verður tað!”

Marjun fundið

Johan Mortesen, sum sjálvur var partur av tí fyrsta fundinum fyri umleið 13 árum síðani, fegnast um, at Dong er farið at hyggja at hesum fundinum aftur.

“Vit hava staðfest, at tað er ein virkin olju- og gasframleiðandi skipan í okkara undirgrund, og Marjun (2001 Amerada Hess/Dong/Atlantic Petroleum) økið var eitt “discovery” við munandi oljugoymslum, tøl sum 80 milliónir/plus “recoverable” tunnur hava verið nevnd. Tá hetta økið varð funnið varð mett, at tað fór at at verða heldur dýrt at fara eftir oljuni og valdi fyrstøðufelagið at bíða. Tað er tí sera hugaligt, at DONG nú aftur hefur oagnað sær Marjun brunnin og kunnu vit kanska vænta eina boring har í 2015/16, um væl veit við. Marjun brunnurin saman við møguligum fundum í grannalagnum gera, at hetta økið aftur hefur stóran áhuga,” heldur Johan Mortensen fyri, men nú henda verkætlanin liggur eitt sindur longur frammi, heldur hann tað vera meira áhugavert her og nú at hyggja nærri eftir komandi boringum hjá Statoil og partnerum.

Brugdan og Súlan/Stelkur

“Statoil fer nú fyrst eftir Brugdan 2 brunninum og bora hann lidnan. Stóri trupulleikin við hesari boring er sera tjúkka basaltlagið í økinum og hefur Statoil ikki greitt sagt, um teir komu gjøgnum basaltið við fyrstu boringini, hvat vit mugu vóna, tí seismikkurin her sýnir sera áhugaverdar strukturar í økinum. Kanska er Brugdan eitt stórt gassfelt heldur enn nógv olja, ymiskt bendir á tað. Tá Brugdan 2 er liðug, verður sett á Súlan/Stelkur økið beint við markið og sær her nógv meira áhugavert og spennandi út. Hetta økið liggur skamt frá stóra Rosebank oljufeltinum og er fjarstøðan frá Súlan/Stelkur til Rosebank sum frá Molanum í Havn suður á Skálhøvda, so her eru góðir møguleikar fyri eitt “cross border” felt. Basaltið er rættuliga tunt í økinum og er sum kunnugt fyrrnevnda Marjun feltið ikki langt burtur heldur. Sum í fótólti hefur ein loyvi at gita um úrslitið, og mítt boð er, at Brugdan 2 verður eitt gass fund, meðan Súlan/Stelkur verður eitt olju-discovery!”

Fundsannlíkindini og infrastrukturur

Johan Mortensen heldur tað hevði verið sera hugaligt og gott, um Statoil á hesum sinni finnur oljuna og gass sjálvandi, men leggur aftrat, at vit mugu ikki gloyma ta sannroynd, at tað skulu borast nógvir brunnar, áðrenn tú finnur nógv av olju og kennir jarðfrøðisliga økið til fulnar.

Vestan fyri Shetland vórðu boraðir umleið 70 brunnar, áðrenn fyrsta stóra fundið varð gjørt.

“Sigast skal tó, at tøkni í dag er munandi betri og framkomnari og er vestan fyri Shetland í dag ein “success” rata uppá sløk 25 % fyri at finna olju. Hópurin av teimum minni og størri olju- og gasfeltum, harav fleiri í kommerciellum nøgdum, sum eru funnin seinni árinum á hesum øki, relativt stutt frá okkara marki, eru til okkara stóra fyrimum bæði við jarðfrøðisligari vitan men eisni við útbygging av infrastrukturi fyri eygað. Eitt gassfelt á Brugduni kann knýttast í gasstrukturin sunnan fyri markið og koma á land í Hetlandi td.”

Oljuaktiv vinnulívsfólk

Og hví verða so ikki boraðir fleiri brunnar hjá okkum,” spyr Johan Mortensen og svarar:

“Vit hava gjørt/gera alt ov lítið fyri at fáa oljufeløgini hendavegin. Tað mugu verða kommerciel incentiv hjá oljufeløgnum at arbeiða her. Tað er gamaní, at okkara oljulóggava fyri skatting av oljuframleiðsu kanska ikki er so galin, men eg haldi tað er líka týðningarmikið at fáa feløgini hendarvegin í leitingarfasuni og eisini, at føroysku umboðini fyri oljufeløgini eru oljuaktiv vinnulívsfólk, sum kunnu fremja áhugamálini hjá vinnuni.”

Gerið SEV til alment oljufelag

Johan Mortensen er eisini forsprákari fyri einum almennum føroyskum oljufelag.

“Tørvur er á einum føroyskum almennum oljufelag. T.d. kundi SEV fingið 2 % í hvørjum loyvi, sum “carried partner” so, at hesin felagsskapur aktivt kundi farið inn í hesa vinnu. Norðan/eystan fyri Føroyar eru øki, sum oljufeløg meta eru sannlík gassfelt, men av tí at vit ongan gass-infrastruktur hava enn roynir man fyrst at finna olju, sum er lættari at fáa upp við FPSO arum. Eitt gassfelt norðan fyri uppá eini 10 tcf, ella kanska av Snøhvit stødd, sum ikki er heilt óhugsandi, og har gassið varð tikið til lands, kann nøkta allan føroyska orkutørvin á landi í 100 ár við reinari og bíligari orku!”

Megna at umsita oljuna

Johan Mortensen er ikki samdur við tey, sum siga, at vit eru als ikki fyrireikað til eina oljuvinnu.

“Sum so ofta sagt áður so vil eitt stórt oljufund hava risastórar móguleikar fyri Føroyar og føroyskt vinnulív, og eg vænti, at 2014 verður árið, tá vit av álvara koma inn í oljuheimin. Vit mugu heldur ikki gloyma, hvussu nogvir føroyingar og feløg longu liva av oljuvinnuni kring okkum, so vit eru tilreiðar, og eg gevi litið fyri alt hetta depressiva tosið um, at vit ikki fara at klára at umsita eitt oljuævintýr, sanniliga fara vit at megna tí.”

Johan Mortensen ynskir Statoil og partnerum tess góða eydnu.

Um Johan Mortensen

Johan Mortensen var ein hin fyrsti føroyski umboðsmaðurin fyri útlendsk oljufeløg (Amerada Hess, DONG) og umboðaði hann síðani Anadarko, til hetta felagið fór úr Føroyum. Johan Mortensen arbeiðir í dag sum konsulentur hjá føroyskum feløgum í samstarvi við oljufeløg. Eitt nú hevur hann gingið Føroya Tele til handa, tá fyrirtøkan hevur fingið samstarv við oljufeløg sum BP, Total, Maersk og Hess